

2012 நவம்பர் 1] [செல்வி ஜெ ஜெயலலிதா]

இதுமட்டுமல்லாமல், தற்போதுள்ள சூழ்நிலையைக் கருத்தில் கொண்டு 5 ஆண்டுகளுக்கு முன்பு நிர்ணயிக்கப்பட்ட 2,000 ரூபாய் பண்டிகை முன் பணத்தை 5,000 ரூபாயாக உயர்த்திடவும் நான் ஆணையிட்டுள்ளேன் என்பதை மட்டற்ற மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி)

எனது தலைமையிலான அரசின் இந்த நடவடிக்கைகள் அரசு அலுவலர்கள் தங்கள் கடமையை மேலும் செவ்வனே ஆற்ற வழி வகுக்கும் என்ற என் நம்பிக்கையைத் தெரிவித்துக்கொள்கிறேன்.

முற்பகல் 11-30

(இ) தொழில் முதலீட்டை அதிகரிக்க புதிய புரிந்துணர்வு ஒப்பந்தங்கள் கையெழுத்திட இருப்பது குறித்த முதலமைச்சரின் அறிக்கை

மாண்புமிகு செல்வி ஜெ ஜெயலலிதா: மாண்புமிகு பேரவைத் தலைவர் அவர்களே, தமிழ்நாட்டின் பொருளாதாரம் புத்துயிர் பெற்று எழுச்சிபெறும் வகையிலும்; நேர்முக மற்றும் மறைமுக வேலைவாய்ப்பினைப் பெருக்கும் வகையிலும்; மக்களின் வாழ்க்கைத் தரத்தினை உயர்த்தும் வகையிலும்; இந்தியாவிலேயே தமிழ்நாட்டை முதன்மை மாநிலமாக ஆக்க வேண்டும் என்ற உயரிய நோக்கத்துடனும்; (மேசையைத் தட்டும் ஒலி) தொழில் வளர்ச்சிக்குத் தேவையான முனைப்பான நடவடிக்கைகளை எனது தலைமையிலான அரசு எடுத்து வருகிறது.

தமிழகத்தை ஒரு திட்டமிட்ட நீண்டகால வளர்ச்சிப் பாதையில் கொண்டு செல்லும்வண்ணம், 22-3-2012 அன்று “தொலைநோக்குத் திட்டம்-2023” என்ற திட்ட ஆவணத்தை நான் வெளியிட்டேன். அடுத்த 10 ஆண்டுகளில் இந்தியாவில் எதிர்பார்க்கப்படுகின்ற மொத்த உற்பத்தி வளர்ச்சியைக்காட்டிலும் 20 சதவிகிதம் அதிகமாக அதாவது, ஆண்டொன்றுக்கான மாநிலத்தின் மொத்த வளர்ச்சி 11 சதவிகிதம் அல்லது அதற்கு மேலாக இருக்க வேண்டும் என்பது இந்தத் தொலைநோக்குத் திட்டத்தின் முக்கிய நோக்கமாகும்.

இத்தொலைநோக்குத் திட்டத்தினைச் செயலாக்கும் விதமாக கடந்த 14-5-2012 அன்று 5 தொழில் நிறுவனங்களுடன் 5,700 கோடி ரூபாய் முதலீட்டிற்கான புரிந்துணர்வு ஒப்பந்தங்கள் என் முன்னால் கையெழுத்திடப்பட்டன. (மேசையைத் தட்டும் ஒலி) இதன்மூலம் வேலைவாய்ப்பு பெறுபவர்களின் எண்ணிக்கை 9,530 ஆகும்.

[செல்வி ஜெ ஜெயலலிதா] [2012 நவம்பர் 1]

இதன் தொடர்ச்சியாக, 26-9-2012 அன்று நடந்த அமைச்சரவைக் கூட்டத்தில் மேலும் 7 நிறுவனங்கள் தமிழகத்தில் முதலீடு செய்ய ஒப்புதல் வழங்கப்பட்டது. இதன்படி,

1. உலகப் புகழ்பெற்ற அமெரிக்க நிறுவனமான பிபிஜி (PPG) நிறுவனத்துடன் இணைந்து ஹர்ஷா குரூப் நிறுவனங்கள் 4,100 கோடி ரூபாய் முதலீட்டில் காஞ்சிபுரம் மாவட்டம் தேர்வாய் கண்டிகையில் உள்ள சிப்காட் தொழிற் பூங்காவில் ஃபைபர் கிளாஸ் (Fibre Glass) மற்றும் ஃபுளோட் கிளாஸ் (Float Glass) தயாரிக்கும் தொழிற்சாலையை அமைக்கும். இதன்மூலம் 1,850 பேர்களுக்கு நேரடி வேலைவாய்ப்பு கிடைக்கும்.

2. தமிழகத்தின் பாரம்பரியமிக்க டி.வி.எஸ். குழும நிறுவனங்கள் தங்களுடைய வாகன உற்பத்திக்குத் தேவையான உதிரி பாகங்கள் மற்றும் இரப்பர் மற்றும் பிளாஸ்டிக் உப பொருள்களைத் தயாரிப்பதற்காக 700 கோடி ரூபாய் முதலீட்டில் சென்னை, ஓசூர் மற்றும் ஓரகடம் ஆகிய பகுதிகளில் உள்ள தொழிற்சாலைகளை விரிவுபடுத்தும். இதனால் சுமார் 1,300 பேர்களுக்கு நேரடி வேலைவாய்ப்பு உருவாகும்.

3. தமிழகத்தின் மற்றொரு முன்னணி தொழில் நிறுவனமான முருகப்பா குழுமம், இரும்பு குழாய்கள், வாகனங்கள் மற்றும் தொழிற்சாலைகளுக்குத் தேவையான உபபொருள்கள், சைக்கிள் மற்றும் ஸ்கூட்டர் தயாரிப்பதற்கான உதிரி பாகங்கள் ஆகியவற்றை உற்பத்தி செய்யும்வகையில், 500 கோடி ரூபாய் முதலீட்டில் திருவள்ளூர் மற்றும் காஞ்சிபுரம் மாவட்டங்களில் தொழிற்சாலைகள் அமைக்க இருக்கிறது. இந்த முதலீட்டினால் சுமார் 1,130 பேர்களுக்கு நேரடி வேலைவாய்ப்பு கிடைக்கும்.

4. டென்மார்க் நாட்டைச் சேர்ந்த டான்ஃபாஸ் (Danfoss) நிறுவனம் தனது உற்பத்தி ஆலையினை தமிழகத்தில் அமைத்துள்ளது. தொழிற்சாலைகளுக்குத் தேவையான முக்கியமான இயந்திரங்களை உற்பத்தி செய்யும் இந்த நிறுவனம் தனது ஆராய்ச்சி மற்றும் மேம்பாட்டு வசதிகளைப் பெருக்கவும்; உற்பத்தியினை விரிவாக்கம் செய்யவும்; சென்னை ஓரகடத்தில் 500 கோடி ரூபாய் முதலீடு செய்ய இருக்கிறது. இதனால் சுமார் 1,200 பேர்கள் நேரடி வேலைவாய்ப்பினைப் பெறுவார்கள்.

5. உலகப் புகழ்பெற்ற சான்மினா (Sanmina-SCI) என்ற அமெரிக்க எலக்ட்ரானிக்ஸ் வன்பொருள் தயாரிப்பு நிறுவனம்,

2012 நவம்பர் 1] [செல்வி ஜெ ஜெயலலிதா]

Electronics Hardware Manufacturing Company, ஓரகடத்தில் உள்ள தங்களுடைய தொழிற்சாலையினை மேலும் விரிவாக்கம் செய்வதற்காக 250 கோடி ரூபாய் முதலீடு செய்ய உள்ளது. இதன்மூலம் சுமார் 1,500 பேர்களுக்கு வேலைவாய்ப்பு கிடைக்கும்.

முற்பகல் 11-35

6. உலகின் முன்னணி கைப்பேசி தயாரிப்பு நிறுவனமான நோக்கியா நிறுவனம் ஏப்ரல் 2005 ஆம் ஆண்டு இந்த அரசுடன் கையொப்பமிட்ட ஒரு புரிந்துணர்வு ஒப்பந்தத்தின்படி தனது தயாரிப்பினை ஸ்ரீபெரும்புதூரில் தொடங்கி இதுவரை 1,380 கோடி ரூபாய் முதலீடு செய்துள்ளது. இங்கு சுமார் 8,800 பேர் பணிபுரிந்து வருகிறார்கள். இந்நிறுவனம் தற்போது மேலும் 250 கோடி ரூபாய் முதலீடு செய்ய முன்வந்துள்ளது. இதன்மூலம் கூடுதலாக 500 பேர்களுக்கு நேரடி வேலைவாய்ப்பு கிடைக்கும்.

7. அமெரிக்காவைத் தலைமையிடமாகக் கொண்ட புகழ்பெற்ற வீட்டு உபயோகப் பொருட்கள் தயாரிக்கும் நிறுவனமான Alticor Incorporated என்று அழைக்கப்படும் ஆம்வே நிறுவனம் முதன்முறையாக தனது உற்பத்தியினை தமிழகத்தில் திண்டுக்கல் மாவட்டம், நிலக்கோட்டையில் 300 கோடி ரூபாய் முதலீட்டில் துவக்கவுள்ளது. இதன்மூலம் சுமார் 475 பேர்களுக்கு வேலைவாய்ப்புக் கிடைக்கும்.

இவை மட்டுமின்றி, 27-10-2012 அன்று நடந்த அமைச்சரவைக் கூட்டத்தில் மேலும் 5 நிறுவனங்களுக்கு தமிழகத்தில் முதலீடு செய்வதற்காக அனுமதி வழங்கப்பட்டது என்பதை இந்த மாமன்றத்திற்கு மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி) இतिன்படி,

8. உலகின் நான்காவது மிகப் பெரிய கார் உற்பத்தி நிறுவனமான ஹுண்டாய் மோட்டார் நிறுவனம் இருங்காட்டுக்கோட்டையிலுள்ள தனது தொழிற்சாலையினை விரிவாக்கம் செய்வதற்காக 4,000 கோடி ரூபாய் முதலீடு செய்ய முன்வந்துள்ளது. இதன்மூலம் சுமார் 500 பேர்களுக்குக் கூடுதல் வேலைவாய்ப்பு கிடைக்கும்.

9. இந்தியாவின் பெரிய பன்னாட்டு நிறுவனங்களில் ஒன்றான இந்தோ ராமா (Indo Rama) நிறுவனம் தனது பெட்ரோ கெமிக்கல்

[செல்வி ஜெ ஜெயலலிதா] [2012 நவம்பர் 1]

தொழிற்சாலை மற்றும் சிந்தட்டிக் ஃபைபர் (Synthetic Fibre) தயாரிப்பு தொழிற்சாலை ஆகியவற்றினை 4,500 கோடி ரூபாய் முதலீட்டில் நிறுவ முன்வந்துள்ளது. சென்னை, எண்ணூர் மற்றும் கோயம்புத்தூர் அருகே அமையவுள்ள இந்தத் தொழிற்சாலைகளின்மூலம் சுமார் 500 பேர்களுக்கு நேரடி வேலைவாய்ப்பு கிடைக்கும். தமிழகத்தில் அமையவுள்ள முதல் பெட்ரோ கெமிக்கல் தொழிற்சாலை இதுதான். (மேசையைத் தட்டும் ஒலி)

10. பி.ஜி.ஆர். எனர்ஜி குரூப் (BGR Energy Group) என்ற இந்திய நிறுவனம் உலகப் புகழ்பெற்ற ஹிட்டாச்சி (Hitachi) நிறுவனத்துடன் இணைந்து 2,325 கோடி ரூபாய் முதலீட்டில் மின் உற்பத்தி நிறுவனங்களுக்குத் தேவையான டர்பைன்கள் (Turbines), ஜெனரேட்டர்கள் மற்றும் பாய்லர்கள் ஆகியவற்றைத் தயாரிக்கும் தொழிற்சாலையை காஞ்சிபுரம் மாவட்டம், செய்யூர் வட்டம், நெற்குணப்பட்டு கிராமத்தில் அமைக்கவுள்ளது. இதன்மூலம் சுமார் 2,400 பேர்களுக்கு வேலைவாய்ப்பு கிடைக்கும்.

11. கோயம்புத்தூர் மாவட்டம், அன்னூர் அருகே சுமார் 2,500 ஏக்கர் பரப்பளவில் 3,100 கோடி ரூபாய் முதலீட்டில் ஓர் ஒருங்கிணைந்த ஜவுளி பூங்கா அமைக்க Add Industrial Park என்ற நிறுவனம் முன்வந்துள்ளது. இதன்மூலம், முதலாம் ஆண்டில் சுமார் 2,000 பேர்களுக்கு வேலைவாய்ப்பு கிடைக்கும். ஏழாவது ஆண்டின் இறுதியில் இது சுமார் 25,000 பேர்களுக்கு வேலைவாய்ப்பினை ஏற்படுத்தும். (மேசையைத் தட்டும் ஒலி)

12. பிரான்ஸ் நாட்டின் உலகப் புகழ்பெற்ற கண்ணாடி தயாரிப்பாளர்களான செயின்ட் கோபெயின் (Saint Gobain) நிறுவனம் தனது விரிவாக்கப் பணிகளுக்காக ஸ்ரீபெரும்புதூர் மற்றும் பெருந்துறையில் சுமார் 400 கோடி ரூபாய் முதலீடு செய்ய முன்வந்துள்ளது. இதன்மூலம் சுமார் 500 பேர்களுக்கு வேலைவாய்ப்பு கிடைக்கும்.

மேற்படி 12 நிறுவனங்கள் 20,925 கோடி ரூபாய் அளவுக்கு தமிழ்நாட்டில் முதலீடு செய்யவிருப்பதால், 36,855 பேர்களுக்கு நேரடி வேலைவாய்ப்பும்; (மேசையைத் தட்டும் ஒலி) சுமார் ஒரு

2012 நவம்பர் 1] [செல்வி ஜெ ஜெயலலிதா]

இலட்சம் பேர்களுக்கு மறைமுக வேலைவாய்ப்பும் உருவாகும் என்பதைத் தெரிவித்துக்கொள்கிறேன். (மேசையைத் தட்டும் ஒலி)

(முற்பகல் 11-40)

மேற்படி 12 நிறுவனங்களுடன் 5 நவம்பர், 2012 அன்று எனது தலைமையிலான அரசு புரிந்துணர்வு ஒப்பந்தங்களை கையொப்பமிட உள்ளது என்பதை மகிழ்ச்சியுடன் இந்த மாமன்றத்திற்குத் தெரிவித்துக்கொள்வதோடு, (மேசையைத் தட்டும் ஒலி) தமிழகத் தொழில் துறை வரலாற்றிலேயே ஒரே நாளில் கையொப்பமிடப்படும் மிகப் பெரிய முதலீட்டுத் தொகை இதுவே என்பதைப் பெருமையுடன் தெரிவித்துக்கொண்டு அமர்கிறேன். (மேசையைத் தட்டும் ஒலி)

6. சட்டமன்றப் பேரவை வைரவிழா, அரசு ஊழியர்களுக்கு ரொக்கப் பரிசு-சான்றிதழ், பண்டிகை முன்பணம் உயர்த்துதல், புதிய புரிந்துணர்வு ஒப்பந்தங்கள் கையெழுத்திடுதல் குறித்த முதலமைச்சரின் அறிவிப்புகளுக்கு நன்றி

மாண்புமிகு பேரவைத் தலைவர்: மாண்புமிகு உறுப்பினர் முனைவர் செ.கு. தமிழரசன் அவர்கள்.

முனைவர் செ.கு. தமிழரசன்: மாண்புமிகு பேரவைத் தலைவர் அவர்களே, இன்றைக்கு முத்தாய்ப்பாக மூன்று நல அறிக்கைகளை மாண்புமிகு போற்றுதலுக்குரிய தமிழக முதலமைச்சர் டாக்டர் புரட்சித் தலைவி அம்மா அவர்கள் தமிழகத்திற்கு ஈந்து உவந்தளித்திருக்கிறார்கள். முதலாவதாக, நம்முடைய வைர விழாவிற்குச் சிறப்பு சேர்க்கிற அந்த அறிவிப்பு. நாடு சுதந்திரம் அடைந்தபோது, அரசியல் சட்டம் உருவாக்கப்பட்ட வேளையில், அரசியல் நிர்ணயக் குழுவிலே இத்தகைய மாநிலங்களுக்குள்ளான ஒரு மத்தியக் கூட்டாட்சி அமைந்தால் மாறுபாடுகள் விளையாதா என்ற ஒரு கேள்வி எழுந்தபோது, அரசியல் சட்டச் சிற்பியான பேரறிஞர் அம்பேத்கர் சொன்னார், 'வேற்றுமையிலே ஒற்றுமை காணுகிற உயரிய நோக்கோடுதான் இத்தகைய மத்திய கூட்டாட்சி முறை அமைகிறது' என்று சொன்னார்.